

(സി) 2014-15 വർഷത്തിൽത്തന്നെ ക്ലാസ് തുടങ്ങുന്നതിന് അനുമതിക്കായി മെഡിക്കൽ കൗൺസിലിനോട് അപേക്ഷിച്ചിട്ടുണ്ട്. മെഡിക്കൽ കൗൺസിലിന്റെ അനുമതി ലഭിച്ചാലുടൻ അനന്തര നടപടികൾ സ്വീകരിക്കുന്നതാണ്.

മാവേലിക്കരയിൽ ഇ.എസ്.ഐ. മെഡിക്കൽ കോളേജ്

270 (2558) ശ്രീ. ആർ. രാജേഷ് : താഴെ കാണുന്ന ചോദ്യങ്ങൾക്ക് തൊഴിലും പുനരധിവാസവും വകുപ്പുമന്ത്രി സദയം മറുപടി നൽകുമോ :

(എ) മാവേലിക്കരയിൽ ഇ.എസ്.ഐ. മെഡിക്കൽ കോളേജ് ആരംഭിക്കുവാൻ കേന്ദ്ര ഗവൺമെന്റ് തീരുമാനമെടുത്തതായി ശ്രദ്ധയിൽപ്പെട്ടിട്ടുണ്ടോ ; എങ്കിൽ ഇതിന്റെ വിശദാംശങ്ങൾ ലഭ്യമാക്കുമോ ; ഇത് സംബന്ധിച്ച ഉത്തരവിന്റെ സാരാംശം വെളിപ്പെടുത്തുമോ ; ഇ.എസ്.ഐ. മെഡിക്കൽ കോളേജിനായി കേന്ദ്ര സർക്കാർ എത്രരുപയാണ് വകയിരുത്തിയിട്ടുള്ളത് ; തുക വകയിരുത്തിയതുമായി ബന്ധപ്പെട്ട ഉത്തരവിന്റെ വിശദാംശം വെളിപ്പെടുത്തുമോ ;

(ബി) ഇ.എസ്.ഐ. ബോർഡിന്റെ ഏത് യോഗത്തിലാണ് ഇ.എസ്.ഐ. മെഡിക്കൽ കോളേജ് മാവേലിക്കരയിൽ ആരംഭിക്കാനുള്ള തീരുമാനമെടുത്തതെന്ന് വ്യക്തമാക്കുമോ ; പ്രസ്തുത തീരുമാനത്തിന്റെ പകർപ്പ് ലഭ്യമാക്കുമോ ; പ്രസ്തുത തീരുമാനത്തിന്മേൽ കേന്ദ്ര ഗവൺമെന്റ് എന്തെങ്കിലും നടപടി സ്വീകരിച്ചുവോ ; വിശദാംശം ലഭ്യമാക്കുമോ ;

(സി) മാവേലിക്കരയിൽ ഇ.എസ്.ഐ. മെഡിക്കൽ കോളേജ് ആരംഭിക്കുന്നതുമായി ബന്ധപ്പെട്ട് കേന്ദ്ര സർക്കാരിൽനിന്നും സംസ്ഥാനത്തിന് ലഭിച്ച ഉത്തരവിന്റെ വിശദാംശം വെളിപ്പെടുത്തുമോ ?

ഉത്തരം

(എ) മാവേലിക്കരയിൽ ഇ.എസ്.ഐ. മെഡിക്കൽ കോളേജ് തുടങ്ങുന്നതിന് ഇ.എസ്.ഐ. കോർപ്പറേഷൻ തീരുമാനമെടുത്തിട്ടുണ്ട്. ഇത് സംബന്ധിച്ച് ഉത്തരവ് പുറപ്പെടുവിച്ചതായോ ഫണ്ട് വകയിരുത്തിയതായോ കേന്ദ്രസർക്കാർ അറിയിച്ചിട്ടില്ല.

(ബി) 19-9-2013-ൽ ചേർന്ന 160-ാമത് ഇ.എസ്.ഐ. കോർപ്പറേഷൻ ബോർഡ് യോഗമാണ് തീരുമാനമെടുത്തത്. ഇത് സംബന്ധിച്ച വിശദാംശങ്ങൾ ഇതുവരെ ലഭിച്ചിട്ടില്ല.

(സി) ഇതുസംബന്ധിച്ച ഉത്തരവുകളൊന്നും ഇതുവരെ ലഭിച്ചിട്ടില്ല.

ഇ.എസ്.ഐ. അംഗത്വമുള്ളവർക്കുള്ള ചികിത്സാ സൗകര്യം

271 (2559) ശ്രീ. സി. കെ. സദാശിവൻ : താഴെ കാണുന്ന ചോദ്യങ്ങൾക്ക് തൊഴിലും പുനരധിവാസവും വകുപ്പുമന്ത്രി സദയം മറുപടി നൽകുമോ :

(എ) ഇ.എസ്.ഐ. പദ്ധതിയിൽ അംഗമായിട്ടുള്ളവർക്ക് എന്തെല്ലാം ചികിത്സാ സൗകര്യങ്ങളാണ് ലഭ്യമായിട്ടുള്ളതെന്ന് വ്യക്തമാക്കുമോ ;

(ബി) ഏതെല്ലാം ആശുപത്രികളും ഡയഗ്നോസ്റ്റിക് സെന്ററുകളും ആണ് എം.പാനൽ ചെയ്തിട്ടുള്ളതെന്നും, ഇവയിൽ ഓരോന്നിൽനിന്നും ഏതെല്ലാം ചികിത്സകളും പരിശോധനകളും ലഭ്യമാണെന്നും വിശദമാക്കാമോ ;

(സി) ഒരു സാമ്പത്തിക വർഷത്തെ ചികിത്സയ്ക്ക് പരിധി നിശ്ചയിച്ചിട്ടുണ്ടോ ; എങ്കിൽ എത്ര രൂപ ;

(ഡി) ഇ.എസ്.ഐ. അംഗങ്ങൾക്ക് എം.പാനൽ ആശുപത്രികളേയും ഡയഗ്നോസ്റ്റിക് സെന്ററുകളേയും നേരിട്ടു സമീപിക്കാൻ കഴിയുമോ ;

(ഇ) ഇല്ലെങ്കിൽ എം.പാനൽ ഹോസ്പിറ്റലുകളെ സമീപിക്കേണ്ടതിനുള്ള മാർഗ്ഗനിർദ്ദേശങ്ങൾ ലഭ്യമാക്കുമോ ?

ഉത്തരം

(എ) ഇ.എസ്.ഐ. പദ്ധതിയിൽ അംഗങ്ങളായിട്ടുള്ളവർക്ക് അലോപ്പതി, ആയുർവേദം എന്നീ ചികിത്സാ സംവിധാനങ്ങൾ നിലവിലുണ്ട്. ഇ.എസ്.ഐ ഡിസ്പെൻസറികളിൽനിന്നും ഔട്ട്പേഷ്യന്റ് വിഭാഗ ചികിത്സയും ഇ.എസ്.ഐ. ആശുപത്രികളിൽനിന്ന് ഇൻപേഷ്യന്റ് വിഭാഗത്തിലെ ചികിത്സയും ലഭ്യമാണ്. ഇ.എസ്.ഐ ആശുപത്രികളിൽ ലഭ്യമല്ലാത്ത സ്പെഷ്യാലിറ്റി/സൂപ്പർ സ്പെഷ്യാലിറ്റി ചികിത്സയ്ക്കായി നിരവധി സ്വകാര്യ ആശുപത്രികൾ എംപാനൽ ചെയ്തിട്ടുണ്ട്.

(ബി) അനുബന്ധമായി ചേർത്തിട്ടുണ്ട്.*

(സി) പരിധി നിശ്ചയിച്ചിട്ടില്ല.

(ഡി) സാധാരണ കേസുകളിൽ നേരിട്ട് സമീപിക്കാൻ കഴിയില്ല. ഇ.എസ്.ഐ ഡിസ്പെൻസറികളിലും ആശുപത്രികളിലും ഹാജരാകുവാൻ കഴിയാത്ത തരത്തിലുള്ള അടിയന്തര സാഹചര്യത്തിൽ മാത്രം എംപാനൽഡ് ആശുപത്രികളിൽ നേരിട്ട് ചികിത്സയ്ക്ക് പോകാവുന്നതാണ്. അങ്ങനെ പോകുന്ന പക്ഷം മൂന്ന് ദിവസത്തിനകം ബന്ധപ്പെട്ട ഡിസ്പെൻസറിയിൽ വിവരം റിപ്പോർട്ട് ചെയ്യേണ്ടതാണ്.

(ഇ) എംപാനൽഡ് ആശുപത്രികളിൽ ചികിത്സ ലഭ്യമാക്കുന്നതിനായി ഐ.പി. ആദ്യം തന്റെ പേര് രജിസ്റ്റർ ചെയ്തിട്ടുള്ള ഡിസ്പെൻസറിയിൽ ഹാജരാകേണ്ടതാണ്. ഇൻഷുറൻസ് മെഡിക്കൽ ഓഫീസർ രോഗിയെ തൊട്ടടുത്തുള്ള ഇ.എസ്.ഐ. ആശുപത്രിയിലേക്ക് റഫർ ചെയ്യുകയും അവിടെ ചികിത്സ ലഭ്യമല്ലാത്ത പക്ഷം ആശുപത്രി സൂപ്രണ്ട് രോഗിയെ ഐ.പി.യുടെ താല്പര്യപ്രകാരമുള്ള എംപാനൽഡ് ആശുപത്രിയിലേയ്ക്ക് റഫർ ചെയ്യുകയും ചെയ്യുന്നു. രോഗിക്ക് ഇവിടെനിന്നും സൗജന്യമായി ചികിത്സ ലഭിക്കുന്നതാണ്.

* ലൈബ്രറിയിൽ വച്ചിട്ടുണ്ട്.